



## Il-Festa tal-Lunzjata

minn Dun Ġwann Dimech

Fil-medda tas-snin bejn l-1601 sa mitejn sena ilu, il-festa titolari ta' Marija Annunzjata fil-Parroċċa taghna ta' Hal Balzan saret dejjem fil-jum liturgiku tal-25 ta' Marzu.

Fil-Viżta Pastoral tal-Isqof Mons. Tumas Gargallo, li ghamel f'Hal Balzan nhar l-4 ta' Diċembru 1601, insibu li sa qabel dakinhar la kien isir l-ghasar ta' lejlet il-festa u lanqas ma kienet issir Quddiesa Kantata fil-jum tal-festa; kienet issir biss quddiesa letta. Izda fir-relazzjoni tal-Viżtu msemija, naqraw li kienet ghadha kemm giet moghtija biċċa art u dar lill-Knisja tal-Annunzjata biex b'hekk ikunu jistgħu: "isiru l-ghasar ta' lejlet il-festa u l-Quddiesa Kantat f'nhar il-festa kif ukoll biex jitqassmu l-ikel lill-fqar." Nafu wkoll minn din l-istess Viżta li l-Kappillan ta' Birkirkara ta' dak iż-żmien, Dun Filippu Borg J.U.D. kien ta' kull sena jiġi jqaddes fil-Knisja tal-Lunzjata l-qadima biex iżomm id-drawwa li kellhom il-Kappillani ta' Birkirkara li ta' kull sena f'nhar il-festa tal-Annunzjata kienu jiġu jqaddu f'din il-Knisja. Peress li Dun Filippu Borg kien minn Hal Balzan, halla biċċa art biex ta' kull sena titqaddes quddiesa nhar il-festa.<sup>1</sup>

Sa minn meta Hal Balzan sar Parroċċa ghalih nhar l-14 ta' Awwissu 1655, kif ukoll sa minn meta l-Knisja Parrokkjali li ghandna llum bdiet tiffunzjona bhala l-Knisja Parrokkjali nhar is-17 ta' Diċembru 1668<sup>2</sup>, il-festa ta' Marija Annunzjata bdiet kull ma tmur tikber ta' kull sena.

F'din il-medda ta' mija u sebgha u disghin sena, saltnu f'Malta tlettax-il Gran Mastru. Mexxew id-Djoċesi disa' Isqfijiet u l-parroċċa ta' Hal Balzan sa mis-sena 1655 kellha seba' Kappillani.

Minix behsiebni nidhol f'hafna dettalji dwar tiżjin u armar li kienu jsiru għall-festa tal-Lunzjata, sija fil-knisja kemm ukoll barra. Nafu li dawn ma sarux f'daqqa iżda hadu ż-żmien; tant hu hekk li sal-gurnata tal-lum l-armar tal-Knisja u ta' barra ghadu kull ma jmur jizdied u jisbieh. Biss inhoss li ghandi nsemmi dak li l-aktar laqatni meta kont dan l-aħħar inqalleb il-kotba li fihom inzammu x'uhud mill-

kontijiet tal-festa titolari bejn is-sena 1601 u s-sena 1780.

Hekk insibu li sa dak iż-żmien, id-damask tal-Knisja Parrokkjali kien ghadu ma sarx u mingħajr damask fil-festa żgur li tilef parti integrali mit-tiżjin taghna. Għalhekk insibu li l-Balzanin ta' dak iż-żmien irnexxielhom isibu knisja ohra li setgħet tislef id-damask taghha u din il-knisja kienet dik ta' San Filippu tal-Isla. Ma kienx faċli li mill-ewwel insir naf minn liema knisja dan id-damask kien qed jingieb. Meta bdejt inqalleb il-kontijiet wiehed wara l-iehor, bdejt insib '*Per fitto di damasco, per barche, per pastasi portatura e riportatura*' jiġifieri 'għall-kiri tad-damask, ghad-dghajjes, għal dawk li ġarrewh lejn Hal Balzan u lura'. Izda fl-aħħar tfaċċa kont u warajh ohrajn li speċifikaw minn liema knisja dan id-damask kien qed jingieb u semmew '*Affitto di Tapezzeria dalla Chiesa di San Filippo della Senglea*'.<sup>3</sup>

Kienet drawwa li fil-ġranet tal-festa titolari u f'xi festi ohra l-pavimenti tal-knejjes jiġu miksjia bil-weraq tar-rand, klin, saghtar u harrub. L-art tal-knisja taghna kienet tiġi wkoll miksjia b'dan il-weraq. Sib t li għall-okkażjoni tal-festa tal-Lunzjata, il-Balzanin kienu jiġibu erba' mazzi ta' weraq mill-gonna tal-buskett u tlettax-il qatta saghtar<sup>4</sup>.

Mix-xatt tal-Belt kienet jinxtrow erba' bramel qatran li kienu jużawh flimkien mal-injam għall-mixghela.<sup>5</sup>

Għall-illumazzjoni ta' barra kienu jikbru mijiet ta' lampi ikkullurit taż-żejt u dawn kienu jiġibuhom minn Birkirkara u minn Hal Lija.<sup>6</sup>

Sa ma sar l-orgni tal-Knisja, fl-1727, insibu li l-prokuraturi kienu jhallsu għall-kiri ta' orgni.<sup>7</sup>

Insibu wkoll li għal bosta snin kien imexxi l-mużika tal-festa l-maestro di Cappella s-Surmast Melchiorre San Martin.<sup>8</sup>

Il-maskli kienu jinkrew minn Birkirkara, li nsibuha msejha: '*Affitto delli mortaletti da Bella Cara*'.<sup>9</sup>

Kienet użanza sabiha hafna li l-Kappillan tal-

Parroċċa ta' Hal Balzan qrib il-festa tal-Annunzjata, kien jikri kaless u kien imur jistieden lill-Gran Mastru kif ukoll lill-Isqof.<sup>10</sup>

Il-kalessi kienu wkoll jinkrew għall-predikatur tal-Panegirku, kif ukoll xi drabi nsibu tliet kalessi għall-mużiċisti u għall-kantanti.<sup>11</sup>

Ta' min isemmi l-qubbajt, helu li hu marbut mal-festa tagħna. F'wiehed mill-kotba tal-kontijiet tal-Knisja Parrokkjali sibt il-qubbajt imsemmi; dan kien fis-sena 1746 meta gie mogħti lill-abbatini li għamlu akkolti u ċensier fil-festa.<sup>12</sup>

Fis-sena 1759 insibu li jissemmew għall-ewwel darba t-tamborlini li hadu sehem fil-festa. Dan kien meta l-prokuraturi kienu Dun Gian Indri Magri u Mastru Gian Grixti.<sup>13</sup>

Nispiċċa billi ngħib kopja ta' kont tal-festa:

Għal kaless biex jiġu mistiedna l-Gran Mastru u Monsinjur Arċisqof – 6 tari, Xama tal-Pastilja nru 6 – skud, Kaless għall-Predikatur – 2 tari; Maestro di Cappella – 37 skud; Żewġ kalessi u wiehed b'xejn għal tal-mużika – 2 skudi; 13-il qatta saghtar – 7 tari; Tnejn min-nies li għabu u hadu lura l-hadid tal-

illuminazzjoni bil-lampi minn Birkirkara u Hal Lija – 2 tari 8 grani; Kiri tad-damask mill-Knisja ta' San Filippu l-Isla – 6 skudi, 3 tari, 10 grai; Trasport tad-damask bid-dghajjes 2 tari, 10 grani; Pastas li garr id-damask 3 tari; Kiri tal-maskli minn Birkirkara 8 tari; Lill-Bumbardiete 8 tari; 4 irtal u nofs polvri u tliet tuzzani sulfarelli 6 skudi, 2 tari, 10 grani; 4 bramel qatran għall-fjammi 8 tari; Tamborlini 8 tari; 4 mazzi haxix mill-Buskett 1 skud.

#### Referenzi

<sup>1</sup> Dimech – Hal Balzan Nru 6

<sup>2</sup> Suppliche 1668 – Kuria Arciv.

<sup>3</sup> Arkiv. Parr – Lib. 48

<sup>4</sup> Arkiv. Parr – Lib. 56

<sup>5</sup> Arkiv. Parr – Lib. Ibid. cit

<sup>6</sup> Arkiv. Parr – Lib. 48

<sup>7</sup> Arkiv. Parr – Lib. 56

<sup>8</sup> Arkiv. Parr – Lib. 48

<sup>9</sup> Arkiv. Parr – Lib. ibid. cit.

<sup>10</sup> Arkiv. Parr – Lib. ibid. cit.

<sup>11</sup> Arkiv. Parr – Lib. ibid. cit.

<sup>12</sup> Arkiv. Parr – Lib. 56

<sup>13</sup> Arkiv. Parr – Lib. 56 A.

*Il-President  
u l-Kumitat Ċentrali  
tal-Każin tal-Banda San Gabriel  
iħeggu  
lill-membri tas-Socjetà  
kif ukoll  
lill-Balzanin kollha  
sabiex jattendu  
għall-funzjonijiet religjużi  
li se jstru fil-Knisja  
fl-okkażjoni  
tal-Festa tal-Annunzjata.*